

## పెంపకం

మానవ సంబంధాలన్నీ రుణానుబంధాలే అని ఒక వేదాంతి ఒకసారి వ్యాఖ్యానించాడు. అందుకు బదులుగా ఓ పెస్సిమిస్టు దారుణ సంబంధాలు అని అర్థం వచ్చేట్లు మానవసంబంధాలన్నీ దారుణానుబంధాలే అని సర్ది చెప్పాడు. ఇంకో ఆర్థిక వేత్త తాజాగా మానవ సంబంధాలన్నీ ఆర్థికబంధాలే అని వివరించాడు.

కొందరు 'పైసా మే పరమాత్మ హై' అని అంటే ఇంకొందరు 'పరమాత్మ మే పైసా హై' అంటారు.

ఏది ఏమైనా మా సుబ్బరాయుడు మటుకు పరమాత్మ కంటే పైసలకు ఎక్కువ విలువ ఇస్తారు. అంటే ధనం లేనినాడు జీవితానికి ఇంధనమే ఉండదు. బ్రతుకుబండి సాగదు అంటాడు.

చాలా మంది సుబ్బరాయుడును పినినారి అని అనుకుంటారు. అపార్థం చేసుకొంటున్నారు. కర్ణాకర్ణిగా ఆ స్టేట్‌మెంట్ విన్న సుబ్బరాయుడు దాన్ని ఖండించాడు. తన దానకర్ణగుణం వెల్లడించడానికి సుబ్బరాయుడు పితృదేవతల పేర్లు చెప్పి చినిగి పోయిన తన బాల్యనాటి చింకి చాపలు, చింకి లుంగీలు బిచ్చగాళ్ళకు అడిగి మరీ దానం చేశాడు.

నెలకొకసారి రెండు పావలాలు సాయిబాబా గుడి దగ్గరున్న బిచ్చగాళ్ళకు దానం చేసి డేటు, టైము తన డైరీలో రాసుకుని తనను అనవసరంగా అపార్థం చేసుకునే వాళ్ళకు చూపుతూ ఉంటాడు.

భోజనం టైముకొచ్చిన బంధుమిత్రుల్ని ఆప్యాయంగా పలకరిస్తూ ఉంటాడు.

“ ఏమేవ్ ఇంట్లో ఏమైనా కూడు మిగిలిందా? కనీసం చద్ది దాచి పెట్టావా?” అని భార్యను గదమాయిస్తూ ఉంటాడు.

“ తమరి స్టేటస్ కు మా ఇంట్లో ఎందుకు భోంచేస్తారు లేండి” అని కొందరిని అంటే “అయ్యా! మీరు పెద్దలు, పూజ్యులు. మీకు మా ఇంట్లో భోజనం పెట్టించి అవమానం చేయలేను” అని మరికొందరిని వినయంగా మనవి చేసుకుంటాడు.

“ అయినా ఈ వేళ వస్తూ, తమరు భోంచేయకుండా వచ్చేటంత వాజమ్ములు అని నేను అనుకోను లేండి. తప్పకుండా మీరు భోంచేసి వచ్చి ఉంటారు” అని కొందరిని పరామర్శిస్తాడు.

ఇంక జిడ్డులాంటి కేసు తగిలినప్పుడు తప్పనిసరైతే “ఒసేవ్ పొద్దున అన్నంలో బల్లి పడింది కదా! ఆ బల్లిని పారేశావుగా - ఆ అన్నం దాచి పెట్టావుగా - సమయానికి అన్నయ్యగారు వచ్చారు. ఆ అన్నంలో కూసిన మజ్జిగనీళ్లు వేసి పెట్టు. బాగా ఆకలిమీద

ఉన్నట్లున్నాడు” అని ప్రేమగా వచ్చిన వాళ్ళను భోజనానికి ఆహ్వానిస్తారు.

పులి కడుపున పులిపిల్ల పుడుతుందను కోవడం పొరపాటు సింహం పిల్ల పుట్టింది.

వాళ్ళబ్బాయి నరసింహరాయుడు అయితే అటువంటి మర్యాదలు కూడా ఎందుకని పరాయి ఊరువాళ్ళయితే ఆ ఊళ్ళోని ఏ హోటల్లో మంచి భోజనం దొరుకుతుందో దాని ఖరీదెంతో వివరించి చెబుతాడు. వాళ్ళు కంపెనీ ఇమ్మని బలవంతం పెడితే వాళ్ళకు తోడు వెళ్ళి సుష్టుగా లాగిస్తాడు.

ఈ చదువులు కాదుకానీ సుబ్బారాయుడు తలప్రాణం తోకకొస్తున్నది. తను ఆ కాలంలో పి.యు.సి. చదువుకున్నాడు ప్రీగా. కానీ నేడు తన పిల్లల్ని డిగ్రీ చదివించాలంటే గుండెలు అదురుతున్నాయి. ఏవేవో ఫీజులు కట్టాలి. పుస్తకాలు కొనాలి. నోటులు కొనాలి. మళ్ళీ గైడ్లు కూడా కొనాలట. ఇంకా కొన్ని సబ్జెక్టులకైతే ట్యూషన్లు కూడా పెట్టాలిట!

పైగా యూనిఫారములు, డ్రస్సులు, పిక్నిక్లు వైదేహి ఒకనాడు తను ట్యూషన్ పెట్టించుకుంటానని డబ్బులడిగింది. “నాన్నా! నాకు ఈ మ్యాథ్స్ అర్థం కావడం లేదు. ట్యూషన్లు పెట్టించండి”.

“ అయ్యో! అయ్యో! అన్ని వేలు టర్మ్ ఫీజులని కాలేజీలకు కడుతున్నదీ ఎందుకే! వాళ్ళు చెప్పి చస్తారని కదా! మళ్ళీ ట్యూషనేంటి నా తలకాయ” వాపోయాడు సుబ్బారాయుడు.

“ నిజమే! చెబుతారు. కానీ వందమందికి ఒకేసారి చెప్పేసరికి నేను కన్ఫ్యూజ్ అవుతున్నాను. ట్యూషన్లో అయితే పర్సనల్గా చెబుతారు” బేలగా చెప్పింది.

“ నీ మొహం! మొన్న పేపరు చూడలేదూ! ట్యూషన్ చెబుతాను రమ్మని ఒక లెక్కరరు ఓ స్టూడెంటుకు కడుపు చేశాడు. లోకం చాలా చెడ్డది. నువ్వు ఎర్రగా బుర్రగా ఉన్నావు. ఎవడన్నా నీ చెయ్యి పట్టుకున్నా, నువ్వు కాలు జారినా నీకు ఇంక పెళ్ళికాదు. ఆత్మహత్యే శరణ్యం’ అని సెలవిచ్చాడు.

వైదేహికి దాంతో లేని భయం పట్టుకుని పరీక్ష ఫెయిలైంది.

నరసింహరాయుడు గబుక్కున ప్రేమ వలలో చిక్కుకుంటాడేమోనని ముందు జాగ్రత్తలు చాలా చెప్పాడు.

“ ఒరేయ్ సింహా! నువ్వు ఈ ప్రేమ ప్రేమ అంటూ ఎవతె వెంటన్నా పడ్డావో నీ విలువ పడిపోతుంది. కనీసం పది లక్షలు కట్టం నీకు రావాలి. నువ్వు పిచ్చి వేషాలు వేశావంట అది కాస్తా పోతుంది. జీవితాంతం ఏడుస్తూ కూర్చోవాలి. అందుకని బుద్ధిగా చదవుకుంటూ బొద్దుగా తయారవ్వు. నీ పెళ్ళి సంగతి నేను చూసుకుంటాను” అని హితోపదేశం చేశాడు.

అందుకు పుత్రరత్నం “ నాన్నా నాకామాత్రం తెలీదా! నేను ప్రేమించినా నీ కంటే పదిరెట్లు ఆస్తి ఉన్నదాన్నే ప్రేమిస్తాను. కానీ దార్మిపోయే దానయ్య కూతుర్ని, అడుక్కుతినే

బ్రహ్మయ్య కూతుర్ని ప్రేమించను” అని హామీ ఇచ్చాడు.

పెళ్ళాం సుబ్బలక్ష్మి ఎప్పుడన్నా పట్టుచీర అడిగితే “ఎర్రమొహమా! బోల్డు డబ్బు తగలేసి పట్టుచీర ఎందుకే? నాలుగొందల్లో బెంగుళూరు సిల్కు వస్తుంది. దానికి కావాలంటే కాశ్మీరు సిల్కు అని స్టిక్కరు అంటిద్దాం. ఆ మిగిలిన డబ్బు నీ పేరు మీద బ్యాంకులో వేస్తాను వడ్డీ వస్తుంది” అని చెప్పి ఓ నాసిరకం చీర కొనిపించి తృప్తి పరిచేవాడు.

పోనీ అతగాడు మంచి ద్రస్సు వేసుకుని తిరుగుతున్నాడా అంటే అదీ కాదు. సాధారణంగా తన చేతుల మీదుగా తనకు బట్టలు కొనుక్కోడు. ఏ బావమరుదులు. బంధువులో ఏదో ఒక సందర్భంలో బట్టలు పెడతారుగా వాటిని దాచుకుని కుట్టించుకుంటాడు. కొందరి దగ్గర కుట్టుకూలి కూడా అడిగి తీసుకుంటాడు. బట్టలు ఇచ్చినంత మాత్రాన ఎవడు కుట్టించుకుంటాడు. ఆ కుట్టుకూలీ మీ బాబు ఇస్తాడా” అని దబాయించి వారి దగ్గర డబ్బులు తీసుకుంటాడు.

ఒకసారి ఏం జరిగిందంటే -

ఆ రోజు సుబ్బలక్ష్మికి యమ సీరియస్ అయింది. మామూలు హాస్పిటల్లో చేర్చిస్తే వాళ్ళు చేతులెత్తేశారు. వెంటనే స్టార్ సూపర్ హాస్పిటల్లో చేర్పించారు.

రెండు రోజుల తర్వాత తేల్చేశారు. కిడ్నీలు సరిగా పనిచేయడం లేదని డయాలిసిస్ చేయాలని.

అర్జెంటుగా కిడ్నీలు తీసి కొత్తవి పెట్టాలని చెప్పారు. దాత దొరికితే దాదాపు రెండు మూడు లక్షలు ఖర్చు కావచ్చు అని తేల్చి చెప్పారు. కానీ ఎంత ఆపరేషన్ చేసిన బ్రతికే అవకాశం నలభై శాతం అని ఆ పైన దేవుడి దయ అని చెప్పేశారు.

సుబ్బారాయుడికి కాళ్ళు చేతులు ఆడలేదు. భార్యకు సీరియస్ అయిందని కాదు. డాక్టరు చెప్పిన బిల్లు గురించి ఆపరేషన్ జరిగితే రాబోయే ఖర్చు గురించి.

“ ఏవండీ నాకు ఆపరేషన్ చేయిస్తారా భయంగా ఉంది” దీనంగా అడిగింది సుబ్బలక్ష్మి. నీ దుంపతెగ నీకెందుకే భయం? నేను భయపడి చావాలికానీ, చచ్చేదానివి నిమిషాల మీద సుఖంగా చావకుండా ఇలా రోజూ కాల్చుకుతింటూ బిల్లుల మీద బిల్లులు వేస్తూ నా జేబు, నా ఇల్లు గుల్ల చేస్తున్నావు కదుట!” తెగ బాధపడ్డాడు.

“ జబ్బు నా చేతిలో ఉందిటండీ ! ఎందుకొచ్చిందో ఏమో!” నీరసంగా చెప్పింది సుబ్బలక్ష్మి.

“ ఖచ్చితంగా ఎంతో పాపం చేసుంటావు. అందుకే ఇలా జరిగింది” తేల్చి చెప్పాడు సుబ్బారాయుడు.

“ ఉండొచ్చు లేకపోతే నీలాంటి మొగుడు నాకెందుకు దొరుకుతాడు?” అని మనసులో అనుకుంది పైకి తలూపుతూ.

“ ఇంతకీ నీ పుట్టింటివాళ్ళు ఒక్కళ్ళు కనపడరేమి వాళ్ళ కడుపు మాడ! ఇంత జబ్బుచేసి నువ్విలా బాధపడుతుంటే నీ తమ్ముడుగానీ, అన్నగానీ, అమ్మగానీ, గుమ్మం తొక్కలేదు. ఏం మనుషులో ఏమిటో !! అరా తీశాడు.

“ పెళ్ళయి పాతికేళ్ళు కావస్తున్నది. ఇంకా వాళ్ళపైన కసి, కోపం ఎందుకండీ?” బాధపడింది.

“ కసి కాదే ! మానాన్న తెలివి తక్కువ తనంతో నాకు రావాల్సిన కట్నం మా నాన్నకు వట్టి మాయమాటలు చెప్పి మాయచేసి సగానికి తగ్గించేశాడు మీనాన్న. తరువాత ఆస్తిలో వాటా ఇస్తాడేమో అనుకుంటే చిప్ప చేతికిచ్చాడు” సుబ్బారాయుడు చెప్పాడు.

“ ఛ ఛ ! ఇప్పుడు మీకు దేవుడేం అన్యాయం చేశారండీ. మీరు పట్టింది బంగారమై లక్షలు సంపాదించారు. నా కాలు మహాత్యం వలన. ఇంకా మా వాళ్ళు పెట్టాలని ఎదురు చూస్తారా?” కోపంగా అడిగింది.

“ నాన్నా! విష్ణువు పాలసముద్రంలో శయనిస్తున్నా గొల్లభామల పాలు, పెరుగుకు ఆశపడి వాళ్ళిళ్ళల్లో జొరబడి దొంగతనం చేశాట్ట కృష్ణుడిగా. ఎదుటివారి సొమ్ము ఎవరికైనా తీసి అని ఒక కవి చమత్కరించాడు. అందువలన నీకు తాతగారి ఆస్తిపైన కన్ను పడింది” చెప్పాడు కొడుకు.

“ చీ ఈ రోజుతో డిశ్చార్జి చేయించి మీ పుట్టింటికి పంపించేస్తాను. ఛస్తావో, బ్రతుకుతావో వాళ్ళిష్టం” చెప్పాడు.

ఆ తరువాత సుబ్బలక్ష్మి ఏడ్చింది.... మొత్తుకుంది. అయినా అతని మనసు చలించలేదు. ఆపరేషన్ చేయించే స్తోమతు తనకు లేదన్నాడు. ట్రీట్మెంటు కూడా ఇప్పించలేనన్నాడు. కావాలంటే హోమియో మాత్రలు ఇప్పిస్తానన్నాడు.

చివరికి కొడుకును తీసుకుని సుబ్బలక్ష్మి పుట్టింటికి చేరింది. అవమానాల పాలైంది. కానీ వాళ్ళు మరీ కసాయివాళ్ళు కాదు. కన్నవాళ్ళు కాబట్టి అన్న తన కిడ్నీ ఒకటి దానమిచ్చి ఆపరేషన్ చేయించి బాగు చేయించాడు.

వాళ్ళకు ఓ మూడు లక్షలు వదిలింది. బాగుకాగానే సుబ్బారాయుడు సుబ్బలక్ష్మిని పంపించమని అడిగాడు. వాళ్ళు వచ్చి దించి వెళ్ళిపోయారు.

ఈ మధ్య సుబ్బారాయుడుకు మనసు బాగుండటం లేదు. పక్కంటి సుబ్బారావు కొడుకు అప్పారావు అమెరికా వెళ్ళాడు. లక్షలు సంపాదిస్తున్నాడు. కొంత తండ్రికి పంపిస్తున్నాడు. తన కొడుకుకు ఆ యోగం పట్టలేదే అని చింత పటుకుంది. నిరాశ, నిస్సృహలు మిగిలాయి.

నరసింహరాయుడు అమెరికా పోవటానికి ప్రయత్నించలేదు. పోవడం పైన ఆయనకు నమ్మకం లేదు.

“ అమెరికాలో ఏముంది బూడిద! మన దేశంలో ఏం తక్కువైంది. జీతాలు మనకంటే తక్కువే ఇస్తున్నారు. కాకపోతే ఆ దాలరును ఇండియాకు పంపితే నలభై రెట్లు రూపాయలవుతున్నాయి. అమెరికాలో అమెరికన్ లాగా బతికితే మనం అడుక్కుతినాల్సి వస్తుంది. కడుపు కొట్టుకుని పిసినారి లాగా దాస్తే డబ్బుకు విలువ పెరుగుతుంది. కానీ అక్కడ మనల్ని సెకండ్ క్లాస్ సిటిజన్లులాగా చూస్తారు. దాని కంటే మనదేశంలోనే రాజాలాగా సంపాదించవచ్చు” చెప్పాడు.

“ ఎలాగా?” అన్న సందేహం సుబ్బారాయుడుకు కలిగింది.

“ ఏముంది మనకున్న డబ్బుల్ని నాలుగు రూపాయలకు గానీ ఐదు రూపాయల ధర్మవడ్డీకి గాని తిప్పితే కడుపులో చల్ల కదలకుండా పది సంవత్సరాల్లో మిలియనీరు అయిపోవచ్చు” నరసింహారాయుడు సెలవిచ్చాడు.

కొడుకు తెలివితేటలకు ముచ్చటపడి పోయాడు సుబ్బారాయుడు. కానీ సందేహించాడు.

“ తీసుకున్నవాడు మనకు పంగనామం పెడితే ఏం చేస్తావు?”

“ వాడి తాట తీస్తాను. నా సంగతి నీకు తెలీదు” అని మీసం మెలేశాడు నరసింహారాయుడు.

“ నిజమే! కానీ వడ్డీ వ్యాపారంలో డబ్బులైతే వస్తాయి కానీ పేరు ప్రతిష్టలు రావు కదురా!” అనుమానించాడు.

“ నాలుగు ఎంగిలిమెతుకులు పడేస్తే మన తరుపున బాకాలు ఊదేవాళ్ళు చాలామంది తయారవుతారు” చెప్పాడు.

ఏది ఏమైతేనేం వడ్డీవ్యాపారం మూడు పువ్వులూ ఆరు కాయలుగా వర్ధిల్లుతూ ఉండగా సుబ్బారాయుడు గుండెనెప్పి వచ్చింది.

ముందు చిట్కా వైద్యం చేసుకున్నాడు. తరువాత పంచదార మాత్రలు మింగాడు. ఫ్యామిలీ డాక్టరుకు కబురు చేశాడు. ఆయన తక్షణం ప్రైవేట్ హాస్పిటల్లో చేరమన్నాడు. కానీ ముందు తను ప్రభుత్వ ఆసుపత్రిలో చేరాడు.

వాళ్ళు సూది దగ్గర నుంచి అన్నీ తెచ్చుకోమని రాశారు. అన్నీ తెచ్చుకుంటూ తోటివాడికి, వార్డు బోయ్ కు, నర్సులకు, డాక్టర్లకు చేతులు తడపాల్సి వచ్చింది.

ఇంత చేసినా డబ్బు వదిలినా జబ్బు మటుకు వదలలేదు.

చివరికి సుబ్బారాయుడుకు వైద్యం చేస్తున్న డాక్టరు ఫలానా నర్సింగుహోములో చేరు, నీకు తప్పనిసరిగా ఆపరేషన్ చేయాలని సెలవిచ్చాడు. ప్రాణాలతో పని కాబట్టి సుబ్బారాయుడుకు భయం పట్టుకుంది.

“ ఒరే నర్సిగా డాక్టరుబాబు ఏమన్నాడురా?” కొడుకును అడిగాడు.

“ ఏముంది నాన్నా! ఇంటికొచ్చి రెన్డు తీసుకుంటే తగ్గిపోతుందన్నాడు” నరసింహారాయుడు తాపీగా చెప్పాడు.

“ అది కాదురా వెధవా! పళానా నర్సింగ్ హోములో చేరితే ఆపరేషన్ చేస్తానన్నాడు గదురా. అక్కడికి పోవద్దా?” సుబ్బారాయుడు అడిగాడు.

“ ఊరికే చెయ్యరుగా - లక్షలతో పని, మనదగ్గరేముంది?”

“ అదేంటిరా పది లక్షల్ని వడ్డీకి తిప్పుతున్నావుగదురా?”

“ నిజమే వాళ్ళు ఇప్పుడివ్వరుగా. ఇంకో సంవత్సరం ఆగాలి అప్పటిదాకా మన పంచదార మాత్రలు వాడు. వచ్చే సంవత్సరం చూద్దాం. ఈ లోగా ఛారిటీ హాస్పిటల్స్ కు అప్లయ్ చేద్దాం. అక్కడ ఫ్రీగా చేస్తారట” చెప్పాడు నరసింహారాయుడు నిమ్మకు నీరెత్తినట్లు.

ఎట్లాగయితేనేం కొంచెం కుదుటబడి చావుతప్పి కన్నులొట్టబోయి ఇంటికి చేరుకున్నాడు సుబ్బారాయుడు.

నరసింహారాయుడుకు మంచి సంబంధాలు చూడసాగాడు. ఈ లోగానే పిడుగు లాంటి వార్తను తెచ్చాడు నరసింహారాయుడు.

“ నాన్నా! నీ కోడల్ని తెచ్చాను” అని ఓ నల్లతుమ్మమొద్దును నిలబెట్టాడు తండ్రి ముందు.

“ ఎవతెరా ఈమె? మొహంలో కళలేదు. కాంతి లేదు. మన కులం పిల్లైనా?” బాధగా అడిగాడు సుబ్బారాయుడు నీరుగారిపోతూ.

“ మన కులం కాకపోతే ఏం నాన్నా! కాస్తంత హీనజాతి. కన్నె కాకపోతే ఏం? మొగుడు చస్తే ఏం? మనకంటే బోల్డు ఆస్తి ఉంది. ఇద్దరు పిల్లలున్నా మనకి సంబంధం లేదు.

హాస్టల్లో పెరుగుతారు. ఈడు జోడు అంటావా? నాకంటే నాలుగేళ్ళు పెద్దదే. అయితే ఏంటంట? ఇంక పెండ్లి భర్చు ఎందుకు దండుగ అని గుళ్ళో తాళికట్టాను నువ్వు హాస్పిటల్లో ఉన్నప్పుడు - “ఆశీర్వాదించు నాన్నా!” నరసింహారాయుడు సుబ్బారాయుడు కాళ్ళకు దండం పెట్టాడు.

ఆ రాత్రే సుబ్బారాయుడు లక్షల్ని వదిలేసి పైకి పారిపోయాడు.

- ప్రియదత్త వారపత్రిక 28.1.2004

